

ಮಂಗಳೂರ್ ದಿಯೆಸೆಜಿಚ್ಯಾ ಕ್ಲೆರಿಕಾಂಕ್, ಧಾರ್ಮಿಕಾಂಕ್ ಆನಿ ಲಾಯಿಕ್ ಭಾವಾಡ್ಪಾಂಕ್

ಇಸ್ರಾಯೆಲ್- ಪಾಲೆಸ್ಟೀನ್ ಹಾಮಾಸ್ ಝುಜಾ ಮಧೆಂ ಮಧ್ಯ ಉದೆಂತಿಕ್

ಸಮಾಧಾನಾ ಖಾತಿರ್ ಮಾಗುಂಕ್ ಉಲೊ.

ಎದೊಳ್‌ಚ್ ರಾಜಕೀಯ್ ಅಸ್ತಿರತಾ ಆನಿ ಝುಗ್ಡಾಂನಿ ಭರುನ್ ಆಸ್ಲಲ್ಯಾ ಸಂಸಾರಾಂತ್ ಹಾಮಾಸ್ ಹಾಂಚ್ಯೆ ಥಾವ್ನ್ ಇಸ್ರಾಯೆಲಾಚೆರ್ ದಾಡ್ ಪಡ್ಲೆಲ್ಯೆ ವರ್ವಿಂ ಅಕ್ಟೋಬರ್ 7ವೆರ್ ಸುರು ಜಾಲ್ಲಿ ಭಿರಾಂಕುಳ್ ಹಿಂಸಾ ಇಸ್ರಾಯೆಲಾಚ್ಯಾ ಆನಿ ಪಾಲೆಸ್ಟೀನಾಚ್ಯಾ ಕುಟ್ಮಾಂಕ್ ದುಖ್, ಭೆಂ ಆನಿ ಆಕಾಂತ್ ಹಾಡುಂಕ್ ಪಾವ್ಲಾ. ಹ್ಯಾ ಪ್ರಮಾಣಾಚೆಂ ನಿಶ್ಚುರ್ ಆನಿ ಹಿಂಸಾತ್ಮಕ್ ಘಡಿತ್ ಪಳೆವ್ನ್ ಆಮ್ಕಾಂ ಅಜಾಪ್ ದಿಸ್ತಾ. ಖಿಂತಿಚ್ಯಾ ಆನಿ ನಿರಾಶೆನ್ ಭರ್ಲಲ್ಯಾ ವೆಳಾರ್ ಇಸಾಯಿಯಾ ಪ್ರವಾದ್ಯಾಚಿಂ ಉತ್ರಾಂ 2:4 ಆದಿಂ ಕೆದ್ನಾಂ ಪ್ರಾಸ್ ಚಡ್ ಗರ್ಜೆಚಿಂ ಆಸಾತ್; “ತಿಂ ಆಪ್ಲೊ ತಲ್ವಾರಿ ಮೊಡುನ್ ನಾಂಗ್ರ್ ಕರ್ತಲಿಂ ಆನಿ ತಾಂಚೆ ಭಾಲೆ ಮೊಡುನ್ ಕೊಯ್ತೊ ಕರ್ತಲಿಂ” ರಾಷ್ಟ್ರ ರಾಷ್ಟ್ರಾಚೆರ್ ತಲ್ವಾರ್ ಉಬಾರ್ಚೆಂ ನಾ, ಹ್ಯಾ ಪುಡೆಂ ಕೊಣ್‌ಚ್ ಝುಜಾಚಿ ತಯಾರಿ ಕರಿಸೊ ನಾ”.

ಜೆರುಜಲ್ಯಾಚ್ಯಾ ಲಾತಿನ್ ಪಾತ್ರಿಯಾರ್ಕಾನ್ ಭಾಗೆವಂತ್ ಜಾಗ್ಯಾಂತ್ ಶಾಂತಿ ಆನಿ ರಾಜಿಸಂಧಾನಾ ಖಾತಿರ್ ಅಕ್ಟೋಬರ್ 17ವೆರ್ (ಪಯ್ಲೊ ಶತಮಾನಾಚೊ ಬಿಸ್ಪ್ ಆನಿ ಸಿರಿಯಾಚೊ ಮಾಡ್ರಿರ್ ಅಂತಿಯೊಕಾಚೊ ಸಾಂತ್ ಇನಾಸಾಚ್ಯಾ ಫೆಸ್ತಾ ದಿಸಾ) ಮಾಗ್ಣೆಂ ಆನಿ ಉಪಾಸಾಚೊ ದೀಸ್ ಪಾಳುಂಕ್ ಉಲೊ ದಿಲಾ. ಸಂಸಾರ್‌ಭರ್ ಆಸ್ಚ್ಯಾ ಕಾತೊಲಿಕಾಂನಿಯ್ ಭಾಗೆವಂತ್ ಜಾಗ್ಯಾಂತ್ ಶಾಂತಿ ಖಾತಿರ್ ಉಪಾಸಾಂತ್ ಮೆಳುಂಕ್ ಭಾಸಾಯ್ಲಾಂ. ಆಮಿಯ್ ಮೆಳುಂಕ್ ಜಾಯ್. ಭಾಗೆವಂತ್ ಜಾಗ್ಯಾರ್ ಆಸ್ಚ್ಯಾ ಆಮ್ಚ್ಯಾ ಭಾಂವ್ಡಾಂ ಸಂಗಿಂ ಎಕ್ತಾರಾನ್ ಸಂಸಾರಾರ್ ಆನಿ ವಿಶೇಸ್ ಕರುನ್ ಭಾಗೆವಂತ್ ಜಾಗ್ಯಾರ್ ಆನಿ ಉಕ್ರೇನ್, ಇರಾಖ್, ಇರಾನ್ ಆನಿ ಲೆಬನಾನ್ ಹ್ಯಾ ಜಾಗ್ಯಾಂನಿ ಶಾಂತಿ ಖಾತಿರ್ ಮಾಗುಂಕ್ ದಿಯೆಸೆಜಿಂತ್ ಆಸ್ಚ್ಯಾ ಕ್ಲೆರಿಕ್, ಧಾರ್ಮಿಕ್ ಆನಿ ಲಾಯಿಕ್ ಭಾವಾಡ್ಪಾಂಕ್ ಹಾಂವ್ ಉಲೊ ದಿತಾಂ. ಜರ್ ಫಿರ್ಗಜಾಂನಿ ತ್ಯಾ ದಿಸಾ ಏಕ್ ಮಾಗ್ಣ್ಯಾ ವಿಧಿ ಸಾಧ್ಯ್ ನಾ ತರ್ ಸಗ್ಳ್ಯಾ ಕುಟ್ಮಾನ್ ಸಾಂಗಾತಾ ಹ್ಯಾ ಇರಾದ್ಯಾ ಖಾತಿರ್ ತೇರ್ಸ್ ಮ್ಹಣುಂಕ್ ಜಾಯ್. ಫಿರ್ಗಜಾಂನಿ, ಧಾರ್ಮಿಕ್ ಸಮುದಾಯಾಂನಿ, ಕಾತೊಲಿಕ್ ಸಂಸ್ಥಾಂನಿ ಆನಿ ಕುಟ್ಮಾಂನಿ ಸಾದ್ಯಾ ಮಾಗ್ಣ್ಯಾಚೊ ವೇಳ್ ಆಸಾ ಕರುಂಕ್ ಆಮಿ ಉಮೆದ್ ದಿತಾಂವ್.

ಅಕ್ಟೋಬರ್ 15 ವಾ 22ವೆರ್ ಆಯ್ತಾರಾ ಎವ್ಕರಿಸ್ತಾಕ್ ಆರಾಧನ್ ಆಸಾ ಕರುನ್ ಭಾವಾಡ್ಪಾಂನಿ ಖಾಸ್ಗೆನ್ ಆನಿ ಕುಟ್ಮಾಂನಿ ಸಮಾಧಾನಾಚಿ ರಾಣಿ ಆಮ್ಚಿ ಭಾಗೆವಂತ್ ಆಂಕ್ವಾರ್ ಮಾಯೆಕ್ ತೇರ್ಸ್ ಕರುಂಕ್ ಕಳೊಂವ್ಕ್ ಸರ್ವ್ ಫಿರ್ಗಜ್ ಯಾಜಕಾಂಕ್ ಹಾಂವ್ ಉಲೊ ದಿತಾಂ. ಭಾಗೆವಂತ್ ಜಾಗ್ಯಾ ಖಾತಿರ್ ಮಾಗಾ, ಇಸ್ರಾಯೆಲಾಚ್ಯಾ ಲೊಕಾ ಖಾತಿರ್, ಪಾಲೆಸ್ಟೀನಾಚ್ಯಾ ಲೊಕಾ ಖಾತಿರ್, ಬಲಿ ಜಾಲ್ಯಾಂತ್ ತಾಚ್ಯೆ ಖಾತಿರ್, ವಿಶೇಸ್ ಕರುನ್ ಭುರ್ಗ್ಯಾಂ ಖಾತಿರ್, ಫಾಯೆಲ್ಯಾಂ ಖಾತಿರ್ ಆನಿ ಬಂದೆಂತ್ ದವರ್ಲಲ್ಯಾಂತ್ ತಾಂಚ್ಯೆ ಖಾತಿರ್, ಚುಕುನ್ ಗೆಲ್ಯಾಂತ್ ಆನಿ ತಾಂಚ್ಯಾ ಕುಟ್ಮಾಂ ಖಾತಿರ್ ಮಾಗಾ. ತಿಂ ಆದಿಂ ಕೆದ್ನಾಂ ಭೊಗಿನಾತ್ಲಲಿ ಹಿಂಸಾ ಭೊಗ್ತಾತ್. ತೆಂ ನ್ಹಯ್ ಆಸ್ತಾಂ ಕುಮ್ತೆಚ್ಯಾ ಕಾಮಾಂ ಸಂಗಿಂ ಉಪಾಸ್, ದಂಡೊವ್ಣ್ ಆನಿ ಮಾಗ್ಣ್ಯಾಚೊ ದೀಸ್ ಆಸಾ ಕರುಂಕ್ ಆಮಿ ಶಿಫಾರಸ್ ಕರ್ತಾಂವ್. ಮಾಗ್ಣ್ಯಾಕ್ ಆನಿ ಕಾಮಾಕ್ ದಿಲ್ಲ್ಯಾ ಹ್ಯಾ ಉಲ್ಟಾ ಆನಿ ಆಪೊವ್ಣ್ಯಾ ವಿಶಿಂ ಯಾಜಕಾಂನಿ ಭಾವಾಡ್ಪಾಂಕ್ ಕಳೊಂವ್ಕ್ ಜಾಯ್. ಆಮಿ ಮಾಗ್ಣ್ಯಾಚಿಂ ಮನ್ಶಾಂ, ಭರ್ವಶ್ಯಾಚಿಂ ಮನ್ಶಾಂ ಆನಿ ವಾವ್ರಾಚಿಂ ಮನ್ಶಾಂ ಜಾಂವ್ಕ್ ಆಮ್ಕಾಂ ಉಲೊ ಆಸಾ. ಸಂಸಾರ್‌ಭರ್ ತವಳ್ ತವಳ್ ಝುಗ್ಡಿಂ ಚಲ್ಚ್ಯಾ ಹ್ಯಾ ಸಂದರ್ಭಾರ್ ಆಮ್ಚೊ ಪಾತ್ರ್ ಕೆದಿಂಚ್ ಉಣೊ ಕರ್ಚೊ ನ್ಹಯ್. ಅರ್ಥಾಭರಿತ್ ಅನಿ ಪರಿಣಾಮ್‌ಕಾರಿ ಜಾಪ್ ದಿಂವ್ಕ್ ಆಮಿ ಘಳಾಯ್ ಕರ್ಚಿ ನಾಕಾ. ‘ದೇವ್ ಘುಸ್ಪಡಿಚೊ ದೇವ್ ನ್ಹಯ್, ಬಗರ್ ಸಮಾಧಾನಾಚೊ ‘(1 ಕೊರಿಂಥ್ 14:33). ಸಮಾಧಾನಾ ಖಾತಿರ್ ಆಮ್ಚೆಂ ಮಾಗ್ಣೆಂ ಝುಗ್ಡಿಂ ಆನಿ ಝುಜಾಂತ್ ಆಸ್ಲಲ್ಯಾ ಹರೆಕ್ಲ್ಯಾಚ್ಯಾ ಕಾಳ್ಜಾಕ್ ಲಾಗುಂದಿ.

+ ಪೀಟರ್ ಪಾವ್ಲ್ ಸಲ್ವಾನ್ಟಾ

ಮಂಗಳೂರೊ ಬಿಸ್ಪ್